

“కరిగేదె... కరిగేదె....

కాలం దాటిపోయిన

కరిగేదె....”

అమ్మ

ఆ రాత్రి అమ్మా నాన్నా దెబ్బలాడుకొన్నారు. ఆ రోజే అన్న మాటేముంది ప్రతి రోజు వారు దేనికోదానికి దెబ్బలాడుకొంటూనే ఉంటారు. కొన్ని సంవత్సరాలుగా ఇంట్లోవారికి అలవాటు పడిన దినచర్యగా మారిపోయింది వారి పోట్లాట. అలా వారిద్దరూ దెబ్బలాడుకోకుండా నవ్వుతూ, తూలుతూ కబుర్లు చెప్పుకొన్న రోజులు నాకు కొద్దిగా జ్ఞాపకం లేకపోలేదు. ఆ రోజుల్లో అమ్మా, నాన్నా, నేను - సాయంకాలం అవగానే ఏ సినిమాకో, బజారుకో, పార్కుకో పోయి తిరిగి వచ్చేవారము. నాన్న కిష్టమైన వంటలు ఏరి కోరి చేసి పెట్టేది అమ్మ. నాన్న ఆఫీసు నుంచి వస్తూ నాకు పిప్పెరమెంట్లు, బిస్కెట్లు కొని తెచ్చేవారు. అమ్మకి రకరకాల పువ్వులు తెచ్చి ఆప్యాయంగా జడలో పెట్టేవాడు.

ఆ రోజులు కన్నుచాటు చేసి కరిగిపోయాయి. ఎప్పుడు కరిగిపోయేయో.... ఎలా తరలిపోయాయో నా కిప్పుడు గుర్తు లేదు. పెద్ద తమ్ముడు వాసు పుట్టిన తరువాత కూడా మే మిద్దరం చెట్టపట్టాలు వేసుకొని పార్కులో తిరగడం. నాన్న తెచ్చిన మిఠాయిని పంచుకు తినడం నాకు గుర్తుంది. వాసు పుట్టిన రెండేళ్లకి పంకజం పుట్టింది. ముగ్గురు పిల్లల్ని వెంటేసుకొని అమ్మ ముందులా పార్కులకి, సినిమాలకి తిరక్కపోయినా ఈ విధంగా ఇంట్లో నిత్యాగ్నిహోత్రాలు రాజుకోడం ఇంకా ఆ రోజుల్లో ఆరంభం కాలేదు.

లలిత కడుపున పడ్డం అమ్మ జబ్బు పడ్డం, నాన్నకి ఇంకో వూరుకి ట్రాన్స్ఫర్ కావడం అన్నీ ఒక్కసారిగా ఉప్పెనలా ముంచుకొచ్చాయి. ఆరు నెల్లపాటు ఇంట్లో ప్రతి విషయానికీ ముజ్జిడ్లుగానే తయారయింది. ఒక విధంగా చెప్పాలంటే అమ్మా నాన్నల మధ్య అంతవరకు నిల్చిన ఏదో ఒక ఏకాభిప్రాయం ఆ సమయంలోనే సడలిపోవడం మొదలయింది. ఇంట్లో అయిన దానికి, కాని దానికి దెబ్బలాటలు... అవసరం ఉన్నా లేకున్నా నాన్న తన ఆధిక్యాన్ని చూపుకోదానికి పడే తాపత్రయం, అది వరకు అతి సహజంగా నాన్న ఆజ్ఞల్ని అభిమానంతో పాటించే అమ్మ తనూ మనిషినంటూ ఎదురు తిరిగి జవాబులు చెప్పడం, ఇలా ప్రారంభమయ్యాయి, ఇంట్లో కలతలు, కన్నీళ్లు.

మొదట్లో పిల్లలం తిక్కూ, తిప్పలూ మాని దెబ్బలాడుకొంటున్న అమ్మా, నాన్నల వంక బెగ్గిలిపోయి చూస్తూ, నవ్వున్నది ముఖాల మీద లేకుండా, చిరుత ప్రాయపు ఆలోచనలన్నవి మనసులోకి రాకుండా, పుట్టి పెరిగిన ఇంట్లోనే దొంగల్లా నక్కి, నక్కి తిరిగేవారం. కాలం గడుస్తుంటే పెద్దవారి మాటలు, వాదులాటలు, చిన్నపిల్లలకి ఆటలుగా మారిపోయాయి. లలిత, చిన్ననాడు ఆడే వంతులాటల్లో నాన్న పాత్రధారి దేనికో దానికి విధిగా ఎగిరిపడేవాడు.

అమ్మ స్థానం తీసుకున్న పిల్ల ముక్కు చీదుతూ, మూతి విరుస్తూ ప్రతిదానికి కయ్యానికి సిద్ధమయ్యేది.

కాస్త వయసు వచ్చిన నాకు ఆ చిన్న పిల్లల మనసుల మీద ఇంటి వాతావరణం ఎంత క్రూరమైన ముద్ర వేసిందో, అది వారి భావి జీవితాన్ని ఏ విధంగా కలుషితం చేయగలదో అర్థమయ్యేది. కాని దాని నుండి వారిని తప్పించడానికి కాని, అమ్మా నాన్నలను పోట్లాడుకోవద్దని వారించడానికి కాని అనువైన వయసు నాకు లేదు. కొంత కాలానికి ఆ రకమైన వాతావరణానికి ఇంట్లో అంతా అలవాటు పడిపోయాము. పెరిగి పెద్ద దాన్ని అయి ఇరుగు, పొరుగు ఇళ్లలో విషయాలు ఆకళింపు చేసుకొంటున్న కొద్దీ, ఇది మా ఒక్కొక్కరి పుట్టిన వింతేం కాదని, ఈ రకమైన సంసారాల్లో సర్వ సాధారణంగా వచ్చే పరిణామాల్లో ఇదీ ఒకటని తెలుసుకొన్నాను.

ఇటీవల కాలంలో అమ్మానాన్నల దెబ్బలాటకి మొదటి కారణం ఏదైనా చివరికి తేలే పర్యవసానం నా పెళ్లి గురించిన అమ్మ ఆరాటమే. నాకు పదమూడో ఏడు జొరబడిన రోజున 'పెళ్లికాని ఆడపిల్ల గుండెల మీద కుంపటి' అన్న మాట అమ్మ నోటి వెంట మొదటిసారిగా విన్నాను. అది మొదలు ఆ మాటని రోజు కెన్నిసార్లు విన్నానో..... ఇంకా ఎన్నిసార్లు వినవలసి వస్తుందో నేను చెప్పలేను. ఆ కుంపటిని కదలించడానికి నాన్న తన ప్రయత్నాలు తాను చేస్తున్నా ఇంకా అవి చాలవని అమ్మ అభిప్రాయం.

'చదువు కొంటున్నాను కదమ్మా.... అంతగా పెళ్లి కాకపోతే ఉద్యోగం చేసుకు బ్రతుకుతాను. దానికోసం నాన్నతో రోజూ పోట్లాడకమ్మా' అంటే అమ్మ వినదు. 'పెళ్లికాని ఆడపిల్ల ఈనాటి సంఘంలో ఒంటరిగా బ్రతకగలదా? తోడేళ్లలా వెంటబడే మగాళ్ల మధ్య నీతిగా బ్రతకడం అంటే మాటలనుకునానవా? పిల్ల కాకి కేం తెలుసు ఉండేలు దెబ్బ? అన్నిటికీ తగుదునమ్మా అంటూ బయలుదేరకు' అంటూ నా నోరు మూయించేది అమ్మ.

అమ్మ ఎంత పోరినా, నాన్న కాళ్లరిగేలా ఎంత తిరిగినా ఆ సంవత్సరం కూడా నా పెళ్లి స్థిరపడలేదు. కారణం.... వరుడికి చెల్లించవలసిన ముడుపు నాన్న దగ్గర సిద్ధంగా లేదు. అది ఏనాటికైనా సిద్ధపడగలదన్న నమ్మకమూ లేదు. అయినా నాన్నకి తిరుగులేని నమ్మకం.... ఏదో నాటికి తన కూతురికి ఏ ఇంజనీరునో, డాక్టరునో వరుడిగా తేగలనని.

అడుగడుక్కి అమ్మ అడ్డువస్తున్నా నాన్న ఇస్తున్న భరోసాతో నా చదువు మెట్రిక్యులేషన్ వరకు సాగింది. అమ్మ దృష్టి వయసులో ఉన్న కుర్రాళ్లని దాటి రెండో పెళ్లి వాళ్ల మీదికి మళ్లుతున్న సమయంలో టైపు, షార్టు హేండ్ పరీక్షలు రాసి వచ్చాను. 'ఈ ఫలితాలు తెలిసి పరీక్షలు పాసితే ఉద్యోగం చేస్తానంటూ ఎగబడుతుంది. అప్పుడు దాన్ని కరాదూ కూడదూ అని ఒప్పించడం కష్టం. ఈలోగా ఆ గండికోట వారి అబ్బాయికో, అనంతపురం వారి మేనల్లుడికో ఏదో ఒకటి పెటిలు చెయ్యండి' అంటూ రాత్రి భోజనాల సమయంలో నాన్నని ఒత్తిడి చేసింది అమ్మ.

‘అదృష్టం కలిసొచ్చి అది ఉద్యోగం చేస్తానంటే పోయేదేముంది? చెయ్యనీ.... సంబంధాలు చూస్తూనే ఉందాం. ఏదో ఒకటి కలిసి వస్తే అప్పుడే మానేస్తుంది’ అన్నారు నాన్న. ఇందులో కంగారుపడ్డానికేముందన్న ధోరణిలో.

దానితో అమ్మ రెచ్చిపోయింది. “ఇంత కాలం ఈ నాన్నుడికి కారణం ఇదన్నమాట. ఆడపిల్లకి పెళ్లి చెయ్యకుండా, దానిచేత ఉద్యోగం చేయించి ఇల్లు తిప్పుకోవాలనుకొంటున్నారన్నమాట. ఏడుగురి పిల్లల తండ్రి ఆ మాట ఆనిందికి సిగ్గేనా లేకపోయిందా? దాని వయస్సెంతో జ్ఞాపకం వుందా? ఆ ఈడుకి నేను ఇద్దరు పిల్లల తల్లి నయ్యాను.”

“దాని వయసుకేముందే? వద్దెనిమిది వెళ్తాయేమో... అప్పుడే పెళ్లీడు దాటిపోయిందన్నట్లు మాట్లాడుతున్నావు” నాన్న తన వాదనని బలపరుచుకో చూసారు.

“దాటి పోయిందని కాదు... దాటిపోతే ఎవరూ ఈపాటి కూడా ముఖం చూపించరని... కాలంలో ఉన్న కఠిగదైనా బాగుంటుందిట.... ఇంకా ఇలా ఆలోచిస్తూ కూర్చుంటే...”

ఈ కఠిగదెకి ఉన్న రూపు కూడా పోతుందని అమ్మ భయం. “శంకరయ్య అన్ని సంబంధాలు తెస్తున్నా ఒకటి కాకపోతే ఇంకొకటైనా కలిసిరాకపోదానికి కట్టుతోపాటు పిల్ల రూపురేఖలు కూడా అంతంత మాత్రంగా ఉండడమే కారణం” అంటూ అమ్మలక్కలు చెవులు ఒరుక్కోడం చాలాసార్లు విన్నాను. మరీ అంత అందహీనంగా ఉంటుందా నా ముఖం? పక్కనే ఉన్న అద్దంలో పరీక్షగా చూసుకొన్నాను.

ఆ చిరు వెలుగులో నా ముఖం నా కెంతో ఆప్యాయంగా కన్పించింది. వైవాహిక జీవితంపట్ల నే నేర్పరచుకొన్న తీయ తీయని కోరికలన్నీ నా కళ్లలో మెరుస్తున్నాయి. అమ్మలా నేను అందంగా లేకపోవచ్చు... కాని నా ఇంటిని అమ్మకన్న అందంగా తీర్చిదిద్దుకోగలను. అమ్మలా మాట మాటకి భర్తతో దెబ్బలాడను. చిన్నపిల్లల ముందు అసలు పోట్లాడను. బ్రతుకులో తీపిని చవి చూడకముందే వారి నోళ్లలో జీవితంపట్ల నిరుత్సాహం, నిర్లిప్తత అనే చేదు కషాయాన్ని రంగరించి పోయ్యను. జీవితంలో ఏనాటికైనా నా వాళ్లు చేదు చవి చూడవలసి వస్తే ఆ చేదులో అంతర్గతంగా ఉండే తీపిని ఆస్వాదించి తృప్తిపడేలా వారిని పెంచుతాను.

ఆ మధురమైన ఆలోచనలు కలలోకి జారిపోయి, కాలంతోపాటు ఆ కలలు కరగిపోయి తిరిగి నేను కళ్లు తెరిచేసరికి బాగా తెల్లవారిపోయింది.

నాన్న మంచం కాళీగా వుంది. “నాన్నేరమ్మా?” పక్క గదిలో ఏమో సవరిస్తున్న అమ్మని ప్రశ్నించాను. “ఈ రోజు నుంచీ డ్యూటీ వేళ మారింది. తెల్లవారగట్ల మూడింటికి వెళ్లిపోయారు.”

నాన్న పక్క పరిచింది పరచినట్లే వుంది. కాస్తసేపైనా మనిషి నడుం వాల్చిన ఆనవాళ్లు లేవు. డ్యూటీకి వెళ్లేవరకు అమ్మ నాన్నతో వాదులాడుతూనే వుందా? అలసిన శరీరంతో,

విసిగిన మనసుతో నాన్న అలాగే పనిలోకి వెళ్లారా? ఎందుకో నా మనసులో బాధ కలుక్కుమంది.

ఉదయం పది గంటలవేళ పుట్టెడు జ్వరంతో తిరిగొచ్చారు నాన్న.

“కాంతం! నీ మాటే కానీ.... అమ్మాయికి ఏదో వో సంబంధం నిశ్చయం చేస్తాను. త్వరలోనే పెళ్లి చేసేదాం” అంటూ జ్వర తీవ్రతలో నాన్న ఒకటే పలవరింతలు.

ముందు రోజు రాత్రి ఆ మాట నాన్న నోట వినడం కోసం హోరాహోరిన పోట్లాడిన అమ్మ, ఆ స్థితిలో ఉన్న నాన్న నోట ఆ మాటలు విని కళ్ల నీళ్లు పెట్టుకొంది. వారం రోజులైనా నాన్న జ్వరం తగ్గలేదు. అమ్మ మతిపోయిన దానిలా నాన్న మంచాన్ని కరుచుకు కూర్చుంది. మందులు, డాక్టర్లు, వచ్చీ, పోయే చుట్టాలు, స్నేహితులు... ఇంటి వాతావరణమే పూర్తిగా మారిపోయింది. నాన్న పలు మాటలు విన్నవారంతా నాన్నవంక, నావంక జాలిగా చూడడం నాకు భరించరాని శిక్షగా తయారయింది. రోజులు గడుస్తుంటే నాన్న జబ్బుకి నేనే కారణం అన్నట్లు అమ్మ విసుక్కుంటుంటే, ఏడుస్తుంటే.... ఏం చెయ్యాలో, ఆమెని ఎలా ఓదార్చాలో తెలియక తికమకపడేదాన్ని.

మా ఇంటిని, నా జీవితాన్ని చీకటితో నింపిన ఆ రాత్రి అందర్నీ వదలి నాన్న వెళ్లిపోయారు. తన ఏడుగురు పిల్లల్ని దగ్గరికి తీసుకొని బావురుమంది అమ్మ.

నాన్న లేని ఇల్లు వెలవెలపోయింది. నాన్నలేని అమ్మ మూగబోయింది. ఆడపిల్లనైనా అమ్మ సంతానంలో పెద్ద దాన్ని కాబట్టి అమ్మతోపాటు ఆ ఇంటి బరువు బాధ్యతలు పంచుకోక నాకు తీరలేదు. అమ్మకి ఇప్పుడు నేను గుండెలమీద కుంపటిని కాను. చేదోడు.... వాదోడు...

అదృష్టం కలిసొచ్చి నాన్న పోయిన రెండు నెలలకి మంచి పేరున్న ఒక కంపెనీలో టైపిస్టు ఉద్యోగం దొరికింది. అంత కన్న సంతోషం కలిగించిన విషయం, ఆ ఆఫీసులోనే పనిచేస్తున్న మూర్తి రాజుతో స్నేహం. అతడి మంచి హృదయం, పరోపకార బుద్ధి అచిరకాలంలోనే అతడిని ఇంట్లో అందరికీ ఆప్తుడిగా చేశాయి. నన్నూ, నా మనసునీ అర్థం చేసుకొని సానుభూతి చూపగలిగే వ్యక్తిని కలుసుకొన్నానన్నదే నా సంతోష కారణం.

క్షణక్షణానికి కదలడమే నైజంగా గల కాలం ఎవరి కోసం... దేనికోసం ఆగదు. “ఈ రోజు నీ పుట్టిన రోజు” అంది అమ్మ. కంచంలో అన్నం వడ్డిస్తూ.

“ఎన్నేళ్లు?” అన్నాను, ఉసిరికాయ పచ్చడి అన్నంలో కలుపుతూ.

“పాతిక” అమ్మ కంఠంలో ఏ భావం పలకలేదు.

పాతిక... అంటే ఇరవై అయిదు... నాన్న పోయి ఏడేళ్లయింది. వాసు ఇల్లు వదలిపోయి మిలటరీలో చేరి అయిదేళ్లయింది. పంకజం పెళ్లయి మూడేళ్లయింది. గడచిన కాలాన్ని కొలవడానికి ఎన్ని అనుభవాలని లెక్కపెట్టను? పగలంతా ఆఫీసు పనితో, రాత్రివేళల తుదీ, మొదలూ లేని ఆలోచనలతో గడచిపోయిన ఈ కాలాన్ని, ఒంటి మీద స్వారి

చేస్తున్న ఇరవై అయిదు సంవత్సరాలని ఎంత కొలిస్తే తరుగుతాయి? ఏ విధంగా కప్పబడ్డాయి?

ఈనాడు ఇరవై అయిదేళ్ల కన్య ఈ కళ్యాణి. పదహారేళ్ల పుట్టిన రోజునాడు కూతురికి ఇంకా పెళ్లి కాలేదని బాధపడ్డ అమ్మ.. ఈ ఇరవై అయిదో పుట్టిన రోజునాడు 'పాతిక' అని ఎంత నిర్లిప్తంగా చెప్పగలిగింది.

తలెత్తి అమ్మ కళ్ల వంక చూశాను. ఆ కళ్లలో ఆనాటి ఆవేదన లేదు. తీరని కోర్కెల జాడలు, తీర్చుకోవాలన్న కాంక్ష వాటిలో కన్పించలేదు. కాలం దాటిపోయిన ఈ కర్రిగేదెకి ఇంక పెళ్లి కాదనుకొని నిరాశ చెంది ఉంటుంది. ఆ నిరాశవల్ల జనించిన నిర్లిప్తత మాత్రమే ఆమె మాటలో ధ్వనించింది.

ఆఫీసుకి వెళ్లిపోతూ మరొకసారి అద్దంలో ముఖం చూసుకొన్నాను. ఆనాటి రాత్రి చిరువెలుగులో నా ముఖం నాకు ఆప్యాయంగా కన్పించింది. ఈనాటి పగటి వెలుగులో నా ముఖం హేళనగా ఒకానొక నాటి నా మనసులోని కోర్కెల్ని దృష్టికి తెచ్చి ఫక్కున నవ్వింది. పాతికేళ్లకే బ్రతుకులోని కష్టాల్ని రుచి చూసిన ముఖం, పాతికేళ్లకే మోయలేని సంసార భారంతో వడలిపోయిన ముఖం అద్దంలో తన రూపు అందంగా నిల్చుకోలేక పోయింది. "కర్రిగేదె... కర్రిగేదె... కాలందాటిపోయిన కర్రిగేదె..." మనసులోని ఏడ్పును సభ్యత నేర్పిన పెదవులు చిరునవ్వుగా ప్రకటించాయి. అడ్డాన్ని యథాస్థానంలో పెట్టా చిన్నగా నవ్వుకొన్నాను.

ఆ రోజు తొందరగా దొరికింది. నా పెదవుల మీద నవ్వు ఇంకా పూర్తిగా వెలిసిపోకముందే ఆఫీసు చేరుకొన్నాను. వరండాలోనే ఎదురుపడ్డాడు, మూర్తిరాజు. "ఇంతకాలానికి మీ ముఖం మీద నవ్వు చూశాను. ఈ రోజు ఎంతో శుభ దినం" అన్నాడు. తృప్తిగా నా వంక చూస్తూ. ఏదో జవాబు చెప్పాలని నోరు తెరిచాను. కాలం దాటిన కర్రిగేదె పలుపుతాడు సడలించుకోవాలని వృథా ప్రయత్నం చేస్తూ కళ్ల ముందు కదలాడింది. చెప్పాలనుకొన్న జవాబుకి బదులుగా అంత వరకు నాలిక చివర ఆడుతున్న మాటే అప్రయత్నంగా తోసుకు వచ్చింది. "కర్రిగేదె" అన్నాను అతనివైపు చూస్తూ.

నా మాట అర్థంకాక అతడు నా వంక వింతగా చూశాడు.

"ఏ మంటున్నారు?" అన్నాడు.

అప్పటికి ఉదయాన్నే మనసులో చోటు చేసుకొన్న జవాబు పూర్తిగా తొలగిపోలేదు. "కాలం గడచిపోయిన కర్రిగేదె" అన్నాను అదే ధోరణిలో.

"మీరే మంటున్నారో నా కర్ణం కావడంలేదు" తెల్లబోతూ అన్నాడు అతడు.

"ఈ రోజు నా పుట్టిన రోజు."

"కంగ్రాట్సులేషన్స్.... మరి ఆ మాట చెప్పరేం?" ఎంతో ఉత్సాహంగా చెయ్యి ముందుకి చాచాడు.

ఆ చెయ్యి వెంటనే అందుకోవాలనీ, వదలకుండా నాది చేసుకోవాలనీ మనసు ఉరకలు పెట్టింది. 'అదే చెప్తున్నాను' అన్నాను ఆశల్ని అదుపులో పెట్టుకొంటూ నెమ్మదిగా.

“నాకు వినిపించినంతవరకు మీరదేం చెప్పలేదు.... కరిగేదె... ఎర్రగేదె అంటూ ఏమో అంటున్నారు. దానికి మీ పుట్టినరోజుకి సందర్భం ఏమిటో...?”

“నా వయసు పాతికేళ్లు... అంటే ఇరవై అయిదు. ఏనాడో మైనార్టీ తీరిపోయింది. కాలంలో ఉన్నప్పుడు కరిగేదైనా బాగుంటుందిట... మా అమ్మ అంటుండేది...”

ఆఫీసు మధ్యహాళులో ఉన్న గోడ గడియారం పది గంటలు కొట్టింది. వరండాల్లోను, చుట్టుపక్కల చలనం కలిగింది. ఆ సమూహంలో ఒకతెగా ముందుకి కాలు కదిపాను. మూర్తిరాజు నా అడుగుల్ని అనుసరించాడు. మధ్య హాల్లో ఇద్దరం విడిపోయాం. అతడి సీటు అటు... ఆఫీసరు గది ఇటు.

ఆ రోజు లంచ్ అవర్లో కూడా ఏవో అర్జెంట్ లెటర్స్ డిక్టేటు చేస్తూ ఉండిపోయాడు ఆఫీసరు. ఆ పుణ్యకాలం కాస్తా అలా గడిచిపోయింది. ఆ పని పూర్తి చేసి బయటపడే సరికి మూర్తిరాజు నా కోసం కాచుకు కూర్చున్నాడు. “ఇంక ఇప్పుడు ఏదానికి టైము లేదు. మీరు వెళ్లవలసింది” అన్నాను ఆప్యాయంగా.

“నేను చెప్తూనే వున్నాను. పాపం మూర్తిరాజుగారు మీ కోసం ఎదురు చూస్తూ తనుకూడా కాఫీ మానుకొన్నారు” అంది ప్రక్క టైపిస్టు, అదోలా పెదవి విరుస్తూ.

అటువంటి మాటలకి జవాబు ఇయ్యవలసిన అవసరం లేదని ఆ ఆఫీసులో చేరిన వారం నాటికే నేర్చుకొన్నాను. ఆమె మాటలు విననట్లు ఉత్తరాలు టైపు చెయ్యడంలో మునిగిపోయాను.

ఆ సాయంకాలం కూడా అంతా వెళ్లిన మరి కాస్త సేపువరకు నా పని మిగిలిపోయింది. పని ముగించి అలసటగా ఆఫీసునుంచి బయటపడ్డాను. వీధి చివర బస్సుస్టాపు దగ్గర నా కోసం ఎదురు చూస్తున్నాడు మూర్తిరాజు.

“ఈరోజు ఇటునిలబడ్డారేం... అటువైపు కదా మీ పన్నెండో నెంబరు బస్సు వచ్చేది?” అన్నాను.

“ఈ రోజు మీతోపాటు ఇంటికి రావాలని...”

“పుట్టినరోజు కదా ఇంటికొచ్చి కేకులు, గీకులు తినొచ్చునుకొంటున్నారేమో? అలాంటి ఆశలేం పెట్టుకోకండి... ముందే చెప్తున్నాను. భోజనానికి ఉంటానని మొండికేసినా మీకు దక్కేవి ఉదయం చేసిన ఉసిరికాయ పచ్చడి, మిరియాల చారు మాత్రమే...”

“తిండి కోసం వస్తున్నానని మీ కెవరు చెప్పారు?”

“మరెందుకొస్తున్నట్లు?”

“మీ ఇంటికి వచ్చి మీ అమ్మగారితో చెప్పాలని.”

“ఏమిటో?”

“కాలం గడిచిన ఈ కర్తవ్యంతో నాకెంతో ఇష్టమని... పలుపుతాడు వేసి మా ఇంటికి తీసుకుపోతానని...” మనసు నిండుగా అన్నాడు ఆ మాట.

‘రాజు’ ఆనందం. ఆశ్చర్యం ధ్వనించాయి నా పిలుపులో... అతన్ని ఎప్పుడూ అలానే పిలవలేదు... ఆ సమయంలో ఆ పిలుపు నా నోట ఎందుకు వచ్చిందో నే చెప్పలేను.

అతడు క్షణకాలం నా వంక వింతగా చూశాడు. అతని కళ్లలో తృప్తి... అతడి మనసు పొరలుతున్న ఆనందం... దాన్ని అదిమిపెట్టలేక ఉక్కిరిబిక్కిరి అయ్యాడు. ఏం చెయ్యాలో... ఏమనాలో నిర్ధారించుకోలేక తడబడ్డాడు.

“ఎంతకాలంగానో అనుకొంటున్నాను ఈ మాట. ఈ రోజు మిమ్మల్ని మీరు అలా కించ పర్చుకొంటుంటే... నా కళ్లలో మీ రూపుకున్న విలువ, నా మనసులో మీ వ్యక్తిత్వానికున్న స్థానం ఎంత ఉన్నతమైనవో తెలియజెయ్యాలని... కాని ఎలా చెప్పను? ఏం చెప్పినా నా భావాల ముందు ఆ మాటలు హీనంగానే విన్పిస్తాయి...”

పదో నెంబరు బస్సు వచ్చింది. సాయంకాలంపూట ఉండవలసినంత రద్దీగానూ ఉంది. ఇద్దరికీ చెరో దగ్గర నిల్చిందికి స్థలం దొరికింది. ‘తొందరపడకండి.... మరోమారు బాగా ఆలోచించుకోండి’ అన్నాను. నెమ్మదిగా అటు నడుస్తూ.

‘ఇంకానా... అయిదేళ్లుగా ఆకాంక్షిస్తున్నా... రాత్రి, పగలూ ఆరాధిస్తున్నా ఇంకా ఆలోచనే?’ అతడి మాటలు సరుగుడు మొక్కలు పాడే సంగీతంలా విన్పించాయి.

బస్సు బయలుదేరింది. రోజూ చూస్తున్న మనుష్యులు, ఇళ్లు, చెట్లు, చేమలు ఆ రోజు కొత్తగా కన్పించాయి. బస్సులో వున్న అందరి ముఖాల్లో ఎందుకో అంతులేని ఉత్సాహం పొంగిపొరలుతున్నది. ఏమయింది? ఈ రోజు అంతా ఇంత సంతోషంగా ఎందుకున్నారు? ఈ రోజు పండుగా... పర్వదినమా... ఫస్టుతారీకా? ఏమిటీ సంతోషానికి కారణం?

‘నీ మనసులోని భావాల్ని ఎదుటివారిలో చూస్తున్నావు... నీలో పొంగులువారుతున్న ఆనందం పరిసరాల్లో ప్రతిఫలిస్తున్నది... అంతే’ ఎవరో చెవి దగ్గరగా నోరు పెట్టి సమాధానం చెప్పినట్లయింది.

‘దిగండి... మన స్టాప్‌పోచ్చింది.’

మూర్తిరాజు తట్టి పిల్చేవరకు ఆ విషయమే గుర్తించలేదు. అరగంట ప్రయాణం... అప్పుడే గడచిపోయిందా? ఆశ్చర్యంగా చూసి అతని ప్రక్కనే నడక సాగించాను.

‘ఇది ఏళ్ల తరబడిగా నాలో కదలాడుతున్న కోరిక. ఈ నాటికి ధైర్యంగా మీ ముందు నిల్చి అర్థిస్తున్నాను. మీరు నిండు మనసుతో నా కోరిక మన్నిస్తారని...’

అమ్మ అనుజ్ఞ పొందడానికి ఇంకా అతనేమేమో అంటున్నాడు. ఆ మాటలు నా చెవిలో పడలేదు. పద్దవాటిని కూడా సరిగా అర్థం చేసుకొనే స్థితిలో మనసు లేదు. అమ్మ

చెప్పబోయే జవాబు కోసం నా మనసు తహ తహ లాడింది. వయసొచ్చిన తన కూతురికి తగినంత కట్నం పెట్టలేని కారణంగా పెళ్లి కాలేదని పదేళ్ల క్రిందటే అల్లలాడిన తల్లి. సలక్షణంగా ఉద్యోగం చేసుకొంటున్నవాడు ఉన్నతమైన భావాలు, ఉదారమైన మనసు కలవాడు. ఏరి, కోరి స్వయంగా వచ్చి పెళ్లి చేసుకొంటానంటే ఏమంటుంది? ఎగిరి గంతేయడం మినహా దానికి ఇంకో జవాబు ఏముంటుంది?

జీవితంలో ఏనాటి నుంచో కలలు కంటున్న శుభదినం ఈనాటికి తనంత తానుగా వచ్చి ముందర నిలిచిందన్న తృప్తి, ఆనందంతో అమ్మ కళలలో కదలాడే భావాలు చూడాలని అటు కళ్లు తిప్పాను. ఏ భావం ప్రసరించని ఆ కళ్లు, నాన్న పోయినప్పటి నుండి కన్నీరు కార్చడమే కాని నవ్వుడం ఎరగని ఆ కళ్లు పాతబడి, రంగు వెలిసిపోయిన గాజు బుడ్డలా ఉన్నాయి. ముఖావంగా, అస్పష్టంగా ఏదో గొణిగింది అమ్మ.

ఆ పాటి అంగీకారానికే ఎగిరి. గంతేసాడు మూర్తిరాజు. 'రా కల్యాణి, మా అమ్మతో కూడా చెప్పేద్దాం. తన కొడుకు బ్రహ్మచర్యం వదిలించడం కోసం ఆ లోకం నుంచి దిగివచ్చిన దేవతని... కాదు... కాదు... పొరపాటు... కర్రిగేదెని మా అమ్మ కూడా చూసి అభినందిస్తుంది' అన్నాడు మూర్తిరాజు ఆనందంతో మునకలు వేస్తూ.

“వెళ్లిరానా అమ్మా?”

“వెళ్లు... వేగంగా తిరిగిరా” నూతిలోంచి వచ్చినట్లు అతి దూరంగా, పొడి పొడిగా విన్పించింది అమ్మమాట....

మూర్తిరాజు తల్లి భోజనం చెయ్యండే వెళ్లడానికి వీల్లేదని బలవంతపెట్టింది. ఎంత తప్పుకోవాలనుకొన్నా ఆవిడ పడనీలేదు. 'మొక్కయి వంగనిది మానయి వంగుతుందా అంటారు ఇంకా మూడు ముళ్లు పడక ముందే నా మాట వినని దానివి రేపొద్దున్న వాడిని కొంగున కట్టుకొన్నాక వింటావన్న భరోసా ఏమిటి? ఇలా అయితే ఈ పెళ్లికి నేను చచ్చినా ఒప్పుకోను' అంది ఆవిడ నవ్వుతూ.

అమ్మగారితో మీరు చెప్పండి. ఇంకో రోజు వస్తాను. అన్నాను మూర్తిరాజు సహాయం కోరుతూ.

'అదేమో నాకేం తెలియదు. నీ ఇష్టం మీ అత్తగారిష్టం' అంటూ అక్కడి నుంచి చల్లగా జారుకొన్నాడు మూర్తిరాజు.

భోజనం చేసి ఎటూకాని సమయంలో బస్సు అందుకొని ఇంటికి వచ్చేసరికి బాగా ఆలస్యం అయింది. 'ఇంక మీరు వెళ్లండి. లాస్ట్ బస్ మీస్ అయితే కష్టం' అన్నాను.

'కష్టం కాదు సుఖం.... అంచక్కా తిరిగి ఇక్కడికే వచ్చేస్తాను' అన్నాడు అతడు చిలిపిగా నవ్వుతూ.

‘ఆపాటి దానికి వెళ్లడం ఎందుకూ?’

‘అమ్మతో సాకు చెప్పడానికి అసత్యవాద దోషం తగలకుండా ఉండడానికి...’
నవ్వుముఖంతో చేయూపుతూ అతడు వెళ్లిపోయాడు.

ఇల్లంతా చిమ్మ చీకటిగా వుంది. రాత్రి పొడుగునా దివిటీలా దీపం వెలగందే నిద్రపోని బుచ్చిగాడి పక్క దగ్గరగా కూడా దీపం లేదు. ఏమయింది? గాలికి ఆరిపోయిందా? లేక కిర్సనాయిల్ కొద్దిగా ఉండి కొడిగట్టి పోయిందా? అలవాటు పడిన ఇంట్లో తదుముకొంటూ పోయి వరండా గూటిలో ఉండే అగ్గిపెట్టి తీసి వెలిగించాను.

ఇల్లంతా శూన్యం.... మనుషులున్న జాడలేదు. ఇంత రాత్రివేళ అంతా ఎక్కడికెళ్లారు? ఇంటికి తాళం అయినా పెట్టకుండా... అందునా అమ్మ ఎక్కడికెళ్తుంది? ఓరవాకిలిగా వేసివున్న పక్కగది తలుపు తోశాను. గదిలో మూలగా ఉన్న మంచం మీద అమ్మ వెల్లకిలా పడుకొని నిద్రపోతున్నది. చీమ చిటుక్కుమన్నా లేచి కూర్చునే అమ్మ ఇంత గాఢంగా నిద్రపోవడమేమిటి? ఏదో పాడు శంక మనసులో బలైంలా దిగబడింది.

చేతిలో లాంతరు పట్టుకొని దగ్గరగా వెళ్లాను. నలిగిన పక్కమీద అమ్మ, కాళ్ళూ, చేతులూ మంచం పట్టే మీంచి కిందికి వేలాడుతూ, పడి వుంది.

అమ్మ మూసి వున్న పిడికిలిలో మడతలతో నలిగి వున్న కాగితం.

‘అమ్మా’ ఏడుపు, ఆత్రం కలగలుపుగా ధ్వనించిన పిలుపు అది. అమ్మ పలకలేదు. ఆమె చేతిలో కాగితం ఆ విషాద గాఢ చెప్పింది.

‘నువ్వు పక్కన లేందే ఈ బాధ్యత నే నొక్కదాన్నే మొయ్యలేనే కల్యాణీ! అందుకే ఈ నిర్ణయానికొచ్చాను. పెళ్లి చేసుకొన్నంత మాత్రాన మిమ్మల్ని దూరం చేసుకొంటానా అమ్మా... చెల్లెళ్లను, తమ్ముళ్లను నా బిడ్డలతోపాటు చూసుకొంటాను. ఈ బరువు బాధ్యతల్ని మోయడానికి ఇప్పుడు నేనొక్కదాన్నే ఉన్నాను. అప్పుడు మూర్తిరాజు కూడా తోడు ఉంటాడు, అంటావు.

‘నువ్వు అలా అంటావని నాకు తెలుసు కల్యాణీ! దానికి మూర్తిరాజు కూడా ఒప్పుకొంటాడని నాకు తెలుసు. కాని ఆడదాని జీవితంలోని ఇంకో విషయం కూడా నాకు తెలుసు తల్లీ! అదే కన్నతల్లి మనసు. తన పిల్లల భవిష్యత్తు కోసం రాయిగా మారి పోగలిగే వెన్న వంటి కన్న తల్లి మనసు.

‘ఏదేళ్ల కిందట నీ పెళ్లి అనే మాట వినడానికి ఈ తల్లి హృదయం అహోరాత్రాలు కొట్టు మిట్టాడింది. కాని, ఈనాడు మిగిలిన ఈ పిల్లలకోసం... నీ ఆనందానికి అడ్డుగోడగా నాకు నిలవక తప్పలేదు.

‘ఇది నీ అమ్మ స్వార్థం అను... నలుగురు బిడ్డల భవిష్యత్తు కోసం ఒక కన్న బిడ్డ బ్రతుకును ఎందుకూ కొరగాకుండా కాలరాచిన త్యాగం... అను... ఏమన్నా సరే... నా గురించి నువ్వెలా అనుకొన్నా సరే... నాకు మీ రంతా ఒకటే తల్లీ... మిమ్మల్ని పెంచి పెద్ద చేసేందుకే ఈ నా పోరాటం... ఆనాడు మీ నాన్నతో పోరాడాను... ఈనాడు...’

'అమ్మా' అంతులేని బాధ నా కంఠంలో సుళ్లు తిరిగింది.

అమ్మ మీద పడి అలా ఎంత సేపు ఉండిపోయానో?

'సినిమా చాలా బాగుందే అమ్మా... ఎంత బాగుందనుకొన్నావు?' ఏళ్ల తరబడి తీరని కోరిక ఆనాడు తీరిందన్న తృప్తి పిల్లల మాటల్లో ధ్వనించింది. ఒకర్ని తోసుకొంటూ ఒకరుగా అంతా గదిలోకి వచ్చారు. తమ ఆనందాన్ని అమ్మమీద పడి కన్నీరు కారుస్తున్న అక్క వాళ్లకంతా అయోమయంగా తోచింది.

'అక్కా... అక్కా... అమ్మ కేమయింది అక్కా...' ఒక్కొక్కడిగా ప్రశ్నించారు. అమ్మే కేమయిందో... ఎందుకలా అయిందో.... ఏమని చెప్పను?

నలుగురి పిల్లల్ని దగ్గరకి తీసుకొని బావురుమన్నాను. నాన్నపోయిన రోజు గుర్తుకొచ్చింది. ఆ రోజు అందరికీ అండగా అమ్మ ఉంది... ఈ రోజు....?

